

L-Evoluzzjoni Ta' Partiti  
Politici Fil-Gzejjer Maltin  
(1880-1926)

Frendo Henry

(1880-1926)

(Tahdita Pubblika f'isem il-ghaqda Studenti Universitarji ta' l-Istorja minn DR HENRY BRLNDC, B.A., B.L.(Hons.), D.A., D.Phil.(Oxon.), fiċ-Ċentru Kulturali, Furjana: 3 ta' Frar 1977)

Dwar x'hix kienet il-politika f'Malta u Għawdex fiż-żmien meta hargu l-partiti politiċi fil-ħajja pubblika, bhala dawt l-organiżmi vitali li jiġbru, iwasslu u jirrappreżentaw l-ilmenti, l-inċertezzi u l-btifiġijiet tal-poplu? Kif u għaliex originaw il-partiti politiċi, taht liema ċirkustanzi, b'liema sura, u x'għaniġiet kellhom? Mill-liema fatturi jew aċċidenti jiddependi x'forma jew fażi ta' organizzazzjoni politika tie-saqqa, titrabba, titrawwem f'pajjiz? Jekk l-organizzazzjoni politika tiddependi, almenu sa ċertu punt, fuq l-istruttura soċjali, sa fejn nistgħu ngħidu li kemm waħda kif ukoll l-oħra jiddependu mill-ambjent u mill-interazzjoni ta' forzi materjali u spiritwali fiż-żmien?

Il-politika hi, kullimkien, dwar l-użi u l-abużi tal-poter, għaliex hemm universalità kurjuża fl-inġieba tal-bnedmin, irrispettivament mill-kulturi nazzjonali u tribali, għalkemm ftit isir qbil dwar fejn jispiċċa l-użu u jidhol l-abbuż, fi kliem ieħor dwar x'inhu użu tajjeb u użu ħazin jew inkomplet. Iċ-ċirkostanzi partikolari ta' stati u soċjetajiet f'perijodi differenti ta' żmien jikkontribwixxu attivament għall-iżvilupp ta' xejriet speċjali u distinti f'intawi diversi, u anki b'manjieri jew metodi li jidhru, u forsi jkun, almenu fil-wiċċ, uniċi.

"Yes, but not in Malta", kienu jgħidu l-Ingliżi, u jirrepetu warajhom il-Maltin b'truftejhom incarsa, b'riferenza għall-qaqda speċjali li kellha Malta bhala kolonja-fortizza fl-imperu u li, minhabba f'hekk, niesha ma tantx setgħu jit-giesu bhala poplu, imma biss bhala l-abitanti indiġeni tal-art. Ir-romantiċiżmu diżappuntat kien jitballat fl-istess nifs ma' patrijottiżmu insulari, forsi biex jaħrab bl-immaginazzjoni minn dak li l-gurnal Malta kien isejjaħ "iċ-ċirku tan-nar u tal-azzar". Għajduċ bħal "Malta piccola fior del mondo" u "La piccola isola delle grandi eccezioni" kienu

\*Napoloġizza bil-quddiem għall-ħafna kliem bit-Taljan li wżat f'din it-"text" (kif diġà osservawli s-sinjuri Oliver Friggieri u Edward Zammit li grawh); dan jista' jkun għaliex ili s-sinjuri nagħro dokumenti bit-Taljan jew inkella għaliex fil-Malti ħafna kliem li jittratta dwar isibijiet hu' italanizzat: imma r-raġuni vera x'aktarx li hi li għadni ma tghallimtx il-Malti biżżejja.

għiriflettu l-mentalità - anki jekk forsi mhux tant ir-rejalità - ta' pajjiz bhala entità sui generis f'relazzjoni ma' pajjizi u popli oħrajn: għira mediterraneja, proprjetà tal-Ingilterra, tikteb il-lingwa u thaddan ir-religjon tal-gara Italja, titkellem djalett tal-Gharab Misilmin.

Biex nibdew nifhmu xi haġa dwar il-hmira li minnha tintgħaġen il-politika Maltija ma nistgħux ma nharsux lejn tensjonijiet soċjali u rivaltajiet partiġġjani f'kuntest storiku, vuoldiri f'kuntest li, s'issa, għadu m'ajpar hafna u jirrikjedi attenzjoni kbira u immedjata. Irridu nharsu mhux biss lejn il-politikanti fl-ambitu kostituzzjonali (wara kollox, kostituzzjoni mhix biċċa karta iżda formula hajja li tintuża u tinbidel minn min jużaha skond kif jużaha); lanqas ma tridu nqisu sempliciment l-ideologiji li jhaddnu (jew jistqarru li jhaddnu) l-partiti politiċi. Għalkemm dawn huma fatturi indispensabbli fl-eżami ta' x'inhil-politika, hemm ukoll fatturi oħrajn, iżjed mohbija - imma forsi iżjed rejali - li jiddeterminaw x'sura tiegħu l-politika Maltija. Hawnhekk nistgħu niddistingwu żewġ aspetti ta' politika li però jintrabtu ma' vulnin fil-prattika: (a) IL-POLITIKA NAZZJONALI, iġifieri l-impeba tal-partiti fuq il-livell amministrattiv-legislattiv; u (b) IL-POLITIKA PARROKKJALI, iġifieri l-lejaltajiet u r-rivaltajiet, ftit jew wisq emottivi jew interessati, x'aktar personali u/jew tradizzjonali, f'naha jew oħra f'dawk l-ibliet, subborgi, villaġġi u rħula hekk ċkejknin, marsusin u kważi-familjari bhal ma kienu f'Malta u Għawdex, u fi għejjer oħra fil-Mediterran bi klima, temperament u hajja "fil-berah" bhal tagħna. Malta kienet pajjiz fqir fejn għax ir-riżorsi kienu limitati l-kompetizzjoni għalihom kienet harxa; kienet ukoll għira għira b'popolazzjoni kbira u qegħda tikber u ssir iżjed kumplessa, u għalhekk bi problemi soċjali u kulturali altru milli negligibbli. Ma' dan kollu kien hemm, fi graj-jietna, fattur vitali li serva, biex inġhid hekk, bhala l-qafas li minnu u fih faqqset u istituzzjonalizzat ruħa l-mobilizzazzjoni politika u l-polarizzazzjoni partiġġjana: dan kien IL-KOLONJALIZMU INGLIŻ.

Fil-kundizzjoni soċjali li kienet fiha Malta fit-tieni nofs tas-seklu l-iehor, wara r-disorgiment taljan, fit-tielet generazzjoni ta' Maltin influwenzati u kkundizzjonati mill-hakma ngliża, u fi żmien l-iżvolta aggressiva u espansjonista li ha l-imperjaliżmu ewropew, inkluż dak ingliż, is-sitwazzjoni kolonjali pproduciet u pprovokat ċaqliega radikali, fuq livell politiku. L-oriġini tal-aggruppamenti partiiġani, li bdew f'din il-habta u komplew wara b'dożi intermittenti ta' linearità, kien jinvolvi mhux biss konflitt akut (għad li moħbi) ta' intermittenti ta' interessi fost klassijiet u setturi differenti tal-popolazzjoni, iżda wkoll kriżi ta' valuri, ta' għibdiet, ta' direzzjoni. Il-konfrontazzjoni nistgħu nħarsu lejha, b'mod ġenerali ħafna, taht tlett irjus: (a) MODERNIŻAZZJONI kontra TRADIZZJONI; (b) REŻISTENZA kontra ASSIMILAZZJONI; u (ċ) DOMINAZZJONI kontra AWTONOMIJA. F'sens iżjed ġenerali dawn it-tlett temi li tant ikkaratterizzaw il-hakma kolonjali fostna nistgħu niġbruhom f'żewġ tendenzi ewlenin: waħda nsejġulha d-DINAMIKA KOLONJALI (=dominazzjoni-moderniżazzjoni-assimilazzjoni), iġifieri l-esiġenzi u l-bidliet ikkawżati primarjament mill-okkupazzjoni ngliża u l-funzjoni ta' Malta b'hala kolonja-fortizza fl-interess imperjali; l-oħra nistgħu nsejġulha l-MENTALITÀ PATRIJOTTIKA (=tradizzjoni-reżistenza-awtonomija), iġifieri s-sentiment pjuttost embrijoniku ta' nazzjonalità separata (forsi speċjalment fost in-nies edukati) u konsegwentement l-aspirazzjoni għal miżuri ta' libertà politika u konservazzjoni tal-"patrimonju" lokali bl-affinitajiet kollha li kien jimplika. Minn dawn iż-żewġ għejjun sbukkaw l-"imperjalisti" u n-"nazzjonalisti" ta' Malta u Għawda. Fid-Dinamika Kolonjali l-emfażi kien fuq l-utilità, l-opportunità, il-prattiċità u l-progress materjali; fil-Mentalità Patrijottika l-emfażi kien fuq il-kollektività, cioè il-"patrijott", kif murija l-iżjed fil-valuri tal-borgesija italjanizzata u anke tad-drawwiet reliġjużi popolari.

Fis-snin 70 tas-seklu l-iehor ġara li l-gvern ingliż, li kien ilu erbghin sena ma jaqmel inkjesta uffiċjali dwar l-affarijiet ta' Malta, inkariga tlett kummissarji ingliżi, wiegħ wara l-iehor, biex jiġu hawn u jeżaminaw l-amministrazzjoni pubblika, il-grati, il-finanzi u l-edukazzjoni. Dawn kellhom

jagħmlu r-rakkomandazzjonijiet awtorevoli dwar dak li seta' jinbidel sabiex, fost affarijiet oħra, jekk jista jkun jitneħħa kull tgħiel ta' tariffi "protettivi" mit-tassazzjoni permezz ta' tibdila radikali fis-sistema fiskali f'konformità mal-prinċipju tal-kummerċ b'ieles; biex tiġi riveduta l-ispiża pubblika u fl-istess hin biex tikber l-effiċjenza fl-amministrazzjoni permezz ta' riformi fil-proċeduri u tnaqqis fl-infieq; u biex issir riorganizzazzjoni sħiħa fl-istituzzjonijiet edukattivi bil-għan, fuq kollox, li jitnaqqas it-tagħlim tat-Taljan u minflok jikber it-tagħlim tal-Ingliz permezz tal-istudju grammatikali tal-ilsien Malti fl-ewwel klassijiet tal-iskola. Fost dawk il-Maltin li kienu jiffavorixxu riforma fiskali f'direzzjoni progressiva kif ukoll l-intensifikazzjoni ta' edukazzjoni "ingliza" kien jispikka Bigismondo Savona (1837-1908).

Isem Savona hu marbut mal-formazzjoni ta' partiti politiċi Maltin għax dan kien, f'ċertu sens, iżjed kawżattiv fil-proċess bipartita mill-istess avversarju prinċipali tiegħu, Dr Fortunato Mizzi (1844-1905). Kien Savona li spira l-partit riformista pro-Ingiliz ta' bixra liberali-utilitarja u b'hekk għen biex ikkawża r-reżistenza kompatta mnexxija minn Mizzi u sħabu wara l-1880. L-ewwel indikazzjoni tal-personalità kontroversjali ta' Savona kien l-istorbju tal-15 ta' Mejju 1878, meta gēmgħa nies ġaraw xi gēbliet lejn daru bi protesta kontra xniegħat dwar proġett, li miegħu kien assoċjat hu, b'iev titneħħa jew titnaqqas sostanzjalment it-taxxa fuq il-qanċ u tiġi sostitwita b'taxxi oħrajn. Savona kien direttament involut ukoll fir-reform Committee, magħruf ukoll bħal: l-Permanent Petition Committee, li minnu hareġ, ftit wara, ir-Reform Party: don il-"pressure group" għall-bidu kellu l-iskop li jitlob għal riforma kostituzzjonali iżda dejjem fi spirtu ta' moderazzjoni u lejaltà. Eien dan il-grupp li ha l-inizjative b'iev jorganizza l-ewwel assemblea politika kbira fl-apert, fi Pjazza Miratore, il-Furjana, nhar it-2 ta' Lulju 1879. (Għalkemm Mr. Hesketh Hanson, qassis protestant li kien građwat u ġurnalista residenti f'Malta, kien diġà sejjab xi laqgħat dwar kwistjonijiet politiċi, dawn ma kienu fl-ebda okkażjoni komparabbli mal-meeting tat-2 ta' Lulju li kellu vejra nazżjonali.) Savona kien kelliem prinċipali fil-meeting, imma

fil: hadu sehem prominenti wkoll nies b'hal Salvatore Cachia Zammit (1831-1918), il-kunsillier li kien kiseb l-oghla ammont ta' voti fl-ahhar elezzjoni ġenerali, u anke l-avukat Agostino Naudi, li kien minn ta' quddiem fid-dimostrazzjoni tal-15 ta' Mejju. Dan juri li għalkemm diġà kien hemm differenzi politiċi b'danakollu il-Mentalità Patrijottika kienet tirbah, speċjalment fejn kienet tidhol il-kawża fundamentali tar-riforma kostituzzjonali. Kien fl-1880 li l-firde politika dahlit iżjed 'il ġewwa u hadet sura partiġġjana: dan ġara mhux biss għalier l-1880 kienet is-sena ta' l-elezzjoni ġenerali, lanqas tant kemm kienu sensazzjonali l-bidliet proposti mill-kummissarji ngliżi, imma wkoll għalier f'Ġunju tal-1880 Savona, sa dak iż-żmien deputat tal-poplu, qaleb mal-gvern billi aċċetta l-hatra ta' Direttur ta' l-Edukazzjoni u Rettur ta' l-Università. Malli libes il-libsa tal-kollaboratur benevolenti, Savona għal darb'oħra ipprovoka eskalazzjoni fir-reazzjoni kontrih u kontra l-gvern li impjegah. Savona kien raġel bravu u kien avvenle fil-hajja bis-saħħa ta' inċentivi u assistenża minghand il-militar; kien anke ntgħat għidudja Londra b'hal surmast reġimentali għal sentejn u kien ilu magħruf b'hal ammiratur tal-kultura ingliża u espert malti tal-lingwa u l-letterature ingliża. Malli dar mal-gvern, però, beda jitlef mir-rispett li kien igawdi qabel: żgur gibed l-eoqel stmerrija ta' parti l-kbira mill-borgesija italgjanizzata. L-hekk imsejjah Partito Antiriformista beda, permezz tal-organu ġurnalistiku Il Diritto di Malta taħt Dr Ernesto Manara, ftit għingħat biss wara l-hatra ta' Savona u l-waġfien tal-ġurnal ta' Savona, Public Opinion, li fil-pront ġie sostitwit minn ġurnal ieħor settimanali, Malta Standard, immerxi minn inglis (George Alfred Page). Anti-imperialista, pro-Poljan u fl-ideal, forsi anke irredentista, Il Diritto esprimta filosofija nazjonalista-liberali opposta għal dik utilitarju-liberali tar-riformisti. Fost il-kandidati li kkontestaw l-elezzjoni tal-1880 f'isem il-Partito Antiriformista kien hemm, għall-kostitwenti ta' Għawdex, l-avukat Fortunato Mizzi.

Il-ġlieds prinċipali, almenu fil-wieċ, kienet, bla dubju, dwar l-hekk imsejja "kwistjoni tal-lingwa": kwistjoni li kienet, fil-fatt, waħda ta' interessi xejn indas milli waħda ta'

drittijiet; u kwistjoni li kellha tidditermina jekk Malta kienitx se żżomm l-italjanità mediterraneja tagħha f'kontinwità mat-tradizzjoni edukattiva-kulturali, jew inkella jekk kienitx se tingibed lejn l-imperu ingliż u l-pajjizi l-oħra anglo-sassoni li kienu teknologikament iżjed avvanzati jew almenu iżjed promettenti mill-punto di vista ta' xogħol, taħriġ u negozju. F'din il-għażla kiefra bejn il-qalb u l-but, bejn il-moħħ u ż-żaqq, kien naturali li l-biċċa l-kbira tal-Maltin edukati, u speċjalment dawk li kienu proprju jaqilgħu l-għajxien tagħhom bl-użu tat-Taljan - il-lingwa tal-orati, tal-kleru u anke tal-kummerċ - jippreferu lill-Antiriformisti, li kienu wkoll in-nies l-iżjed kwalifikati biex jikkritikaw u jopponu lill-gvern kolonjali; mentri, għall-kuntrarju, l-biċċa l-kbira ta' dawk li kienu jiddependu għall-għajxien tagħhom mill-impiegi mat-tarzna u s-servizzi ingliżi, inklużi dawk li saru jammiraw lill-Ingilterra kulturalment, setgħu liberament jippreferu lill-Riformisti, anke għalies dawn kienu f'posizzjoni aħjar li jagħtuhom xi haġa, xi benefiċċju, xi sjeđa, xi "promovjoni", u dan irrispettivament mill-kwistjoni lingwistika jew kostituzzjonali.

L-idea ta' Malta bhala nazzjon u potenzjalment stat awtonomu harget bil-mod u evolviet minn - u permezz ta' - dan il-konflitt ta' disposizzjonijiet u orjentamenti; hekk kif evolviet l-istess lingwa maltija matul il-ġlieda twila bejn l-Ingliż u t-Taljan f'Malta, u permess tagħha; u hekk ukoll evolwew il-partiti nfushom fi proċess ta' interazzjoni tali li meta tarah f'perspettiva, u tinjora r-rettorika u l-passjoni ta' oħru l-poplu issib li l-Maltin ma kienux u ma kellhomx għalfajn ikuna, bhala abitanti indiġeni tal-istess art maħkuma, il-bogħod minn kulxin daqs kemm bdew jidheru f'għajnejn il-partitarji. Kienu, sa oertu punt, vittni ugwali tat-tensjonijiet li bilfors i'għib sistema kolonjali; kienu wkoll effettwattivament minn manipulazzjoni ta' politikanti barranin u nattivi li riedu jkseb u l-poter u li għalhekk għarfu jindew b'rivaltajiet parrokkjali diġà eżistenti biex ixew u hafna drabi jaljonaw lill-popolin fuq piki u preġudizzji. Hekk hu li l-Politika Parrokkjali baqgħet stagnata f'immaturità liema bhala f'relazzjoni mal-Politika Nazzjonali, u dan ma setax jonqos li jkollu effett fuq il-bsieb politiku (jew il-mankanza tiegħu) u l-istrateġija elettorali tal-partiti politiċi, li jimpurtahom,

l-ewwelnett, minn kemm jiġbru voti. Biżżejjed tħares ftit lejn il-belt kapitali biex tara x'kien hemm "minn taħt" fil-politika maltija: tal-banda King's Own mal-gvern, tal-banda La Valette kontra l-gvern (meta l-imsejbin ta' dawn il-baned huma tista tghid nies tal-istess klassi soċjali jew kważi l-istess); ta' San Pawl ma' dak (aktarx ma' Mizzi), ta' San Duminku ma' l-ieħor (pjuttost ma' Savona). X'kien ifisser dan kollu f'termini idejoloġiċi? Ftit jew xejn, imma s-sitwazzjoni kienet idejali biex, fuq il-bażi ta' għaqdiet u ċentri ppikati ma' xulxin, "għall-gost", tiftaħ imbagħad ġlieda fuq il-livell politiku - iżjed u iżjed meta l-gvern kolonjali kellu x'jakkwista mill-kultivazzjoni ta' bażi ta' appoġġ popolari għalih.

F'dawn iċ-ċirkustanzi ssib li l-liġijiet tas-simpatija u tal-antipatija, "ta' magħna" u "ta' kontra tagħna", jaħmu wisq iżjed minn xi djalettika dwar il-ġlieda tal-klassi jew xi dibattitu dwar idejoloġiji politiċi: xi djalettika u x' ideoloġija tkun dik fejn tal-Arċipiergu jehduha kontra tal-Mandraġġ, ta' Bormla kontra tal-Belt, tar-Rahal ta' Fuq kontra tar-Rahal t'Isfel, ta' San Ġorġ kontra ta' San Bastjan? L-imġieba li sikwiet tilitaqa' magħha f'sitwazzjonijiet bħal dawn tfakkrek f'dak li qal Sibbes f'kuntest ieħor, illi "opposition is bitterest betwixt those that are nearest"; tfakkrek fir-rivaltà akkanita bejn familja u ohra fl-istess belt bħal dik li ssatirizza Shakespeare f'Romeo and Juliet (II,ii):

.....  
- Deny thy father and refuse thy name;  
Or, if thou wilt not, be but sworn my love,  
And I'll no longer be a Capulet.-  
.....  
'Tis but thy name that is my enemy;  
.....  
What's Montague? it is nor hand, nor foot,  
Nor arm, nor face, nor any other part  
Belonging to a man .....  
..... By a name  
I know not how to tell thee who I am ...

L-ironija tikber u ssir kważi taħ-dakk meta tara kif, per-eżempju, Mizzi u Savona kienu ġirien, joqgħodu litteralment ftit bibien 'il bogħod minn xulxin u, jekk niġu f'dan, it-tnejn imghammdin San Duminku. Parti mill-element ta' klassi li jidher



ċar fihom, u li ovvjament influwenza l-atteġġjament u l-karriera tat-tnejn, kien ġej mis-sitwazzjoni kolonjali: Savona ma kienx jilhaq fejn lahaq kieku mhux għax kien tajjeb fl-Ingliż, u ma kienx ikun tajjeb fl-Ingliż kienu ma marx jistudja Londra, u ma kienx imur jistudja Londra li kieku mill-Liċejo ma dahalx "private" fir-Royal Malta Fencible Artillery. Lanqas Mizzi ma kien ikun il-mexxej tal-kawża nazzjonalista li kieku ma kienx ammiratur prim tal-kultura taljana, u forsi ma kienx ikun hekk li kieku ma sarx avukat, u ma kienx isir avukat kieku ma kienx tajjeb fit-Taljan. Ma rridx nghid li minghajr il-kolonjalizmu ma kienux xorta waħda jqumu differenzi soċjali fuq livell politiku. Il-fatt li Mizzi kien bin magġistrat u Savona bin biljettinar f'tejatru diġà kienet xi haġa tal-"klassijiet il-qodma"; imma lanqas hemm dubju li l-kolonjalizmu aċċentwa u sfoka d-differenzi bit-tixjir ta' bandieri ta' stati barranin u bl-introduzzjoni ta' tabelli terminoloġiċi u influwenzi psikoloġiċi li rrendew il-ħajja pubblika ġliede grotteska bejn "tradituri" u "salvaturi", bejn "mixtrija" u "kewwiexa" ... min idoqq it-trumbun, u min idoqq il-bugle, min jahraq il-murtal u min iġholli l-istandard.

Issa li għandna idea vaga tal-kuntest kolonjali nistgħu nħarsu ftit iżjed mill-qrib lejn il-partiti, nippruvaw naraw s-similaritajiet u d-differenzi ta' bejniethom f'dak li hu komposizzjoni, organiżazzjoni, distrubuzzjoni ta' appoġġ f'Malta u Gwardex, stili ta' tmexxiġe u ta' propaganda; fuq kollox, irridu naraw kif dawn evolwew mill-bidu oriġinali tagħhom fir-Riformismo u l-Antiriformismo tas-sinj. 80.

L-ewwelnett irridu nkomnu quddiem għajnejna li l-vot għal kulhadd hu żvilupp li ġie biss wara l-aħbar gwerra mondjali: għalhekk l-elettorat mill-1849 sal-1883 kien ta' inqas minn 3,000 ruh; wara l-1883 l-elettorat tela' għal 10,000, inkluż eluf ta' inalfabeti li l-biċċa l-kbira minnhom ma kienu jivvutaw xejn; u fl-1921 l-elettorat reġa' żdied konsiderevolment. Dan ifisser li fil-perijodu li għandna quddiemna l-politika kienet elitista, imma dan mhux bilfors ifisser li kienu jiehdu interess fil-politika dawk biss li kienu intitolati għall-vot.

Malta żghira u niesha magħrufa: kienet issir hafna diskussjoni fuq affarijiet pubbliċi, p.e. it-taxxi, f'kafegjiet u każini, u għieli kien hemm attendenzi enormi għal dimostrazzjonijiet u meetings pubbliċi. L-ewwel okkażjoni grandjuża ta' din ix-xorta kienet id-dimostrazzjoni tar-rebħa anti-riformista tal-4 ta' Ġunju 1884 meta l-pulizija kkalkolat li għad-dimostrazzjoni fi Strada Rjali, b'baned, torċi u bandalori, kien hemm madwar 30,000 ruh, vuoldiri tlett darbiet iżjed mit-total ta' dawk kollha li kienu intitolati għall-vot. Dan kien ftit wara li beda t-tren (fl-1883) u għalhekk il-villaġġi kollha fuq il-linja tal-ferrovija setgħu jmorru l-Belta b'faċilità ferm ikbar minn qabel: il-ferrovija kienet, fil-fatt wiehed mill-mezzi ta' modernizzazzjoni li servew, indirettament, għal politicizzazzjoni ikbar.

F'din il-konkorrenza għal manifestazzjoni politika fil-belt kapitali naraw kemm dak li kien NAZZJONALI, kif ukoll dak li kien PARROKKJALI, fil-politika Maltija. Min-naha, jidher ċar li l-Partito Antiriformista kellu, permezz tal-professjonisti u l-kleru rurali, il-hila li jiġbed il-massa warajh f'kampanja eminentement politika, dik lingwistika-kostituzzjonali, "kontra l-gvern". Min-naha l-oħra, jidher ukoll kemm il-massa ma kienitx tant intiża f'dik li hi politika u kemm kienet attirata minn celebrazzjoni kollettiva u storbjuża li kienet speċi ta' avventura gregorja minn dawk li tant jixxalaw fihom il-Maltin. Biss, hu importanti l-fatt li r-Reform Party kien qiegħed jitlef l-appoġġ filwaqt li l-Partito antiriformista kien qiegħed kull ma jmur iżjed fl-appoġġ, kemm fil-voti kif ukoll fil-paġġiz in ġenerali: kien għal din il-habte li l-partit beda jissejjaġġi Partito Nazionale. Il-politikanti Maltin ftit li rejn kellhom poter; ta' kull ma jsir hażin kien jehel il-gvern u dawk li jidher li jżommu miegħu (fosthom il-kaprijiet tad-dipartiment Maltin li kienu fil-kunsill); il-gvern kien ippresedut minn barranin (il-gvernatur u l-prinċipal segretarju jew logutenent gvernatur kienu Ingliżi); u għalhekk fost il-poplu kien faċli li teqjja l-antipatija għall-gvern u s-suspett fih, iżjed u iżjed meta kien hemm fin-nofs il-kwistjoni tal-italianità bil-konnotazzjonijiet tradizzjonali kollha tagħha, inkluza l-konnotazzjoni denominazzjonali.

Kien hemm ukoll, in parti minhabba f'hekk, differenza ftit rimarkanti fil-komposizzjoni tal-partiti, għalkemm il-kap nominali tar-riformisti, Pasquale Mifsud, kien, bħal Mizzi, avukat. Ir-Reform Party kien qisu iżjed kollezzjoni ta' individwi u allura, fit-tmexxija tiegħu, iżjed imħallat: fost dawk minn ta' guddiem fih kien hemm ex-prim imħallef (Sir Antonio Micallef), negozjant fil-bhejjem (Francesco Saverio De Cesare, li kien ukoll ġurnalista), nobbli (il-markis Giuseppe De Piro) u resident ingliż (George Alfred Page tal-Malta Standard). Il-Partito Antiriformista kien iżjed kompatt, bi tmexxija ċċentrata fil-klassijiet tan-nofs, speċjalment avukati (Fortunato Mizzi, Zaccaria Roncali, Agostino Naudi, Giovanni Sciortino); kien hemm ukoll kanonku ta' San Pawl (E.M. Debono) u negozjant li wkoll kien prominenti fl-istess parroċċa (Carlo Maria Muscat). Minkejja t-tibdil fl-ishubijs tal-partiti matul iż-żmien, l-element legali dejjem baqa' predominanti jew almenu kospikwu fuq in-naħa mizzjana.

Sal-1889, meta daħlu għall-ewwel darba d-distretti elettorali, ma tantx tista titkellem dwar distribuzzjoni ta' appoġġ għal partit jew ieħor f'Malta; f'Għawdex, li kienet sal mill-1849 kostitwenzja għaliha, Mizzi kien jegħleb lil kull avversarju, meta n-nomina tiegħu kienet tiġi kkontestata. Anke wara li bdew id-distretti elettorali, hu diffiċli li titkellem b'xi ċertezza "statistika", minhabba l-fluwidità tas-sitwazzjoni, is-sehem tal-personalitajiet, u t-transizzjoni li kienet għaddejja fil-partiti nfushom, imma wisq jista' fensi jgħid b'mod ġenerali li Savona kellu appoġġ akbar fil-Kottonera milli kellu Mizzi, filwaqt li Mizzi kellu appoġġ akbar fil-kaupanja u s-subborgi milli fl-ibliet, għalkemm il-belt Valletta - minkejja "floating vote" qawwi rigward personalitajiet - kienet nazzjonalista, tant li Faure, fl-istorja popolari tiegħu, jirreferi għal "partit tal-Belt". Il-politika tal-personalitajiet kienet tgħallat: per eżempju, Monsinjur Ignazio Panzavecchia (1855-1925) u anke l-avukat Alfredo Mattei kienu popolari bħala sengleoni, għalkemm fil-Kottonera kien hemm, l-iżjed minhabba t-terzani, proletarjat inċipjenti li kien jara fl-okkupazzjoni ngliż.

l-mezz ta' ghejxien u sigurtà, anke jekk kien jistmerr id-diskriminazzjoni fil-pagi u trattament inferjuri: hawnhekk il-lingwa taljana kienet barra minn postha. F'Valletta, għall-kuntrarju, kien hemm iċ-ċentru amministrattiv, legali, kummerċjali u rikrejattiv, b'sotto-proletarjat shih madwaru.

Ebda partit ma kien organizzat wisq, imma kull wieħed kellu biżżejjed organizzazzjoni biex ikun identifikabbli bħala partit u jikkontesta l-elezzjonijiet: cioè kap, kumitat (formali jew informali) u organu gurnalistiku għall-propaganda. Fl-1887 Savona irriżenja minn mal-gvern, ta r-Reform Party taht idejha u beda johroġ mill-ġdid il-Public Opinion, il-gazzetta li kellu qabel; f'nofs is-snin 90 il-partit tiegħu beda wkoll organu effettiv bil-Malti, Malta Tagħna: din il-gazzetta sensazzjonali antiċipat bi ftit snin l-ewwel organu bil-Malti tal-F.N., Il Poplu Malti, fil-bidu nett ta' dan is-seklu. Id-Daily Malta Chronicle, tal-familja Bartolo, li beda fl-1887, kien aktarx favur il-gvern milli marbut ma' xi partit partikolari; dan sar iżjed sinifikanti wara l-ewwel gwerra mondjali meta Dr Augusto Bartolo, bin il-fundatur tiegħu, hareġ għall-politika u ingħaqad mal-partit tal-Konti Gerald Strickland (1861-1940). Mill-1883 'il quddiem l-organu prinċipali nazzjonalista kienet il-gazzetta kwotidjana Malta, imwaqqfa u editjata minn Fortunato Mizzi: fit-13 ta' Marzu 1902 dan il-gurnal beda jsejjaħ lilu nnifsu "Organo del Partito Nazionale". Il-ġurnali huma importanti għaliex b'aspett mill-ghawi partiġġjan kien jirrifletti l-battalja fil-ġurnali. F'dik li hi organizzazzjoni ġenerali, il-F.N. kien pijunier: fl-1885 kellu żgur kumitat eżekuttiv - is-segretarju tiegħu kien iż-żagħżuġh Benoit Xuereb; fl-1886/1887 kellu dak li, sa fejn naf jien, kien l-ewwel każin ta' partit politiku f'Malta, iċ-Ċircolo Fortunato Mizzi fil-belt - is-segretarju tal-każin kien Eliodoro Barbaro. Wara l-kriżi ta' l-Gvern Responsabbli fl-1921, kien Strickland - nilord singur - li be l-inizjattiva organizzattiva u propagandistika, imma anki l-partiti l-oħrajn kollha bdew jorganizzaw ruħhom u jgħajru in vista. tal-fatt li issa setgħu jkunu poter effettiv b'mandat popolari u mhux biss, bħal qabel, iparlaw, jittamaw u jikkwistjonaw.

Forsi l-iżjed aspekk intriġanti u ditorminanti fl-appeal tal-partiti lokali kien l-istil ta' tmexxija li dawn kienu joffru. Mizzi u Savona kienu tipi differenti u żgur ma setgħux jappellaw bl-istess intensità għall-istess nies: wieħed l-avukat jipperora l-kawża, l-iehor is-surmast jiddetta l-lezzjoni, wieħed italjanizzat, pjuttost argumentattiv fl-indirizz tiegħu, l-iehor ingliżizzat, impekkabbli bit-tomna u s-surtan u jmur għal meeting b'karrozzella tal-par. Imma t-tnejn, mod jew iehor, Maltin imqaxxa, għax ridt tkun Malti biex tivvinta strategema karnivaleska (imma effettiva) bħal dik ta' Mizzi għal elezzjonijiet "ridikoli" u "infami", kif għar fis-snin 80 meta nies ċarlatana u ta' kondotta hażina ġew eletti fil-Kunsill tal-Gvern bl-iskop li jostruzzjonawh u jattiraw l-attenzjoni ta' Londra għall-istat kostituzzjonali tal-kolonja; jew ridt tkun Malti biex tagħmel tojattiva pubblika bħal Savona bil-baned fil-meetings, illum jippreżenta xi standard, għada jagħmel huġġieġa minn xi gazzetta avversarja u anke, bil-kunsens tal-Monsinjur Panzavecchia, jahlef pubblikament fuq kruċifiss li jsegwi l-programm tal-partit, fost l-eċċitament tal-folla fidila, kif għar fl-1895 meta Savona u Panzavecchia waqqfu l-Partito Popolare.

B'danakollu kien hemm mument i meta l-partiti qablu bejn iethom u ikkoperaw flimkien, hekk kif kien hemm żmienijiet meta galbu s-sehem tagħhom u prattikament ittrasferewh lil xulxin, immodifikaw u biddlu l-impronta tagħhom u, mingħajr ma ammettew, u forsi mingħajr ma ntebhu, influwenzaw wieħed lill-iehor, kif, wara kollox, ġeneralment jagħmlu l-partiti politiċi kull fejn jeżistu, fil-gvern jew fl-oppożizzjoni.

Jekk taraw l-iskeda li ciegħed nippreżenta biex nindikaw kif bdew u żviluppaw l-allinjamenti partiġġani ewlenin f'pejjiżna, issibu li kien hemm iżjed minn okkażjoni waħda fejn saret fużjoni ta' fazzjonijiet u partiti, hekk kif kien hemm ukoll okkażjonijiet meta partit inqas f'fazzjonijiet, inghaqad u inbidel fl-isem, iżda imbagħad, wara ftit snin, reġġu harġu d-differenzi u l-fazzjonijiet bħal qabel. Fil-waqt li hemm tendenza gawwiya għal sitwazzjoni bipartita, hemm ukoll tendenza għall-għada nazzjonali fi żminijiet ta' krizi.

Iċ-ċentri l-iżjed fissi ta' polarizzazzjoni kienu, naturalment, fuq naħa l-gvern kolonjali u fuq in-naħa l-oħra l-oppożizzjoni nazzjonalista, però dan ma jfissirx li l-istess partit dejjem kien l-iżjed wieħed kontra l-gvern, jew in-kella l-istess partit dejjem kien l-iżjed wieħed favurih. Minkejja li kien hemm simpatija kulturali u attrazzjoni politika lejn l-Ingilterra jew l-Italja f'naħa u oħra, il-politika partigjana ġieli nbidlet sostanzjalment b'manjiera li kienet tirrifletti x-xewqa ta' partit jew iehor li jikseb, iżomm jew ikabbar, kif jista, l-influenza tiegħu fuq il-gvern. U dan kien jiġri diġà, min-natura tal-affarijiet, meta ma kien hemm ebda istituzjonalizzazzjoni tat-trasferimenti ta' poter minn partit għall-iehor permezz ta' sistema parlamentari. Fl-attentat biex issib x'linejarità hemm fl-evoluzzjoni tal-partiti rispettivi, trid iżżomm quddiem għajnejk li għalkemm il-lejaltà, il-ġibda partigjana tista tibqa' fil-partitarju akkost tad-disgwid u l-intriċċi tal-politika, il-partiti xorta jinbidlu, u jistgħu jinbidlu hafna skond iċ-ċirkostanzi u min ikun imexxi. Il-partit jista jinbidel anke jekk jibqa' bl-istess isem, u jista jibqa' identifikabbli avolja jbidel ismu. L-ismijiet u r-rettorika iqarrqu bik, speċjalment fil-qasam politiku partigjan: trid tħares lejn id-distribuzzjoni tal-poter bejn gvern u poplu, bejn partit u iehor. L-iskeda li qiegħed nipprezenta hawnhekk turi kif, anke qabel ma ksibna l-Gvern Responsabbli fl-1921, diġà kien hemm kambjamenti fid-distribuzzjoni tal-poter bejn partit u iehor: kien hemm successjoni alternanti fic-sehem tal-partiti versu l-gvern, daqqa jippredomina wieħed, daqqa jippredomina l-iehor. Hekk naraw kif matul is-snin 1880-1887, waqt li Savona kien uffiċjal governattiv, il-partit ta' Mizzi kibertant li fl-1887, meta Savona kkontesta l-elezazzjoni bhale kap tar-Reform Party, il-P.N. rebaħ is-siggijiet kollha. F'dan iż-żmien il-P.N. kien stinka għal riforma kostituzzjonali: u fl-1887 ġie l-Gvern Rappreżentattiv li permezz tiegħu, għall-ewwel darba, id-deputati eletti kellhom maġġoranza fil-Kunsill tal-Gvern u tlieta minnhom setgħu anke jkunu membri tal-Kunsill Eżekuttiv. Minhabba f'hekk il-P.N., li qabel kien kontra l-gvern, ta ftit hu stess il-qagħda ta' partit "fil-gvern"

ghax għall-ewwel beda jikkollabora bis-sħiħ mal-gvern u, f'ċerti affarijiet, seta' jeżerċita influwenza diretta fuq l-amministrazzjoni: Mizzi u l-Konti Strickland (li kien ikkontesta l-elezzjoni b'suċċess bħala kandidat tal-P.N.) kienu fost dawk mahtura fil-Kunsill Eżekuttiv; u ftit wara Strickland għamel bħal Savona qablu u qaleb mal-gvern tant li lahaq Segretarju Prinċipali tal-Gvern. Savona, li kien irriżenja minn mal-gvern u ried jikseb lura l-poter, ra lil fejn kien qiegħed jonfoħ ir-riħ u dar kontra l-gvern li qabel kien parti minnu, u sar, b'mod speċjali, għadu ta' Strickland, li tant seta' jitgabbel miegħu kemm f'dik li hi influwenza ingliża f'edukazzjoni u orjentament kif ukoll f'dik li hi politika kollaboratrici. Meta ra dan Mizzi irriżenja mill-Kunsill imma l-partit tiegħu baqa' favorevolment dispost lejn il-gvern għal xi snin, mentri Savona, li qabel kien oppożi għoti ta' Gvern Rappreżentattiv, issa ha l-offensiva bit-talba għal Gvern Responsabbli. Hekk naraw kif mhux biss il-partiti alternaw fil-poter - mill-"oppożizzjoni" għall-"gvern", mill-"gvern" għall-"oppożizzjoni" - iżda anke kif influwenżaw wieħed lill-iehor fl-impronta politika, u dan meta t-tnejn kienu għadhor bl-istess mexxejja u ftit jew wisq bl-istess laqmijiet. Il-partiti ma setgħux għajr jinfluwenżaw lil xulxin - huma lill-eletturi, u l-eletturi lilhom - għaliex kienu organiżmi politiċi joperaw fl-istess ċirku, f'soċjetà waħda u oġġera; kellhom ukoll, ftit jew wisq, problema komuni: kif se jikkontrollaw lill-gvern, li seta' ma jagħti kont lil hadd, u kif se jkabbra l-appell tagħhom mal-poplu.

Il-politiċiżazzjoni li beda l-partit ta' Mizzi fis-snin 80 għet intensifikata fis-snin 90 mill-partit ta' Savona, hekk kif fil-bidu ta' dan is-seklu, meta Savona kien irtira, din reġġet tkabbret u tferxet meta Mizzi ha f'idejha, u nistgħu nibqgħu sejrin hekk f'veduta tal-politika bħala mewġa fuq l-oħra fl-istess ilma. Fis-snin 80 kienet il-lingwa li heġġet lill-eletturi, fis-snin 90 kienet ir-reliġjon li nkwetat il-popolin, f'tarf is-seklu kienu t-taxxi, wara l-1903 b'mod speċjali, kienet il-kostituzzjoni għaliex il-Gvern Rappreżentattiv ġie revokat u sostitwit b'kostituzzjoni reazzjonarja: anke wara l-kisba tal-Gvern Responsabbli fl-1921 il-problemi prinċipali tista tghid li kienu l-lingwa, ir-reliġjon, u l-kostituzzjoni, almenu għal bosta politikanti.

Ideologikament il-partit Savonjan u l-partit Hizzjan donnhom resqu lejn xulxin iżjed ma għadda ż-żmien: aktarx li l-iżjed fattur li kien jiddistingwihom kien l-atteggjament lejn il-funzjoni tal-lingwa ingliża u taljana. Is-Savonjani (u warajhom l-Istricklandjani u l-Laburisti) kienu favur li tkun ingħallma l-lingwa Maltija fl-iskejjel. Differenzi oħrajn, per eżempju dwar politika fiskali, kienu mmoderati biż-żmien u, sa ċertu punt, anke ittiegħdu minn kunsillieri fuq in-naħa l-oħra. Għalhekk id-differenza primarja bejniethom baqgħat, fuq il-livell ideologiku, dik ta' disposizzjoni lejn il-presenza ingliża f'Malta u konsegwentement lejn l-aspirazzjoni għal xi futur differenti, imma b' danakollu xorta waħda riedu jappellaw fuq kollox għas-sentimenti popolari u għalhekk l-iħfef u l-iqsar triq għat-tnejn kienet li jipprezentaw tghassida ta' "patri u reliġjon" - amor patriae religio est - imma bi prijoritajiet differenti f'ċerti aspetti minuri, u, ċertament, b'appelli kuntrastanti f'dak li kellu x'jaasam ma' indirizz partigġjan lejn l-awtoniż, il-poter, u l-massa.

Minhabba li l-gvern kien wieħed strangier, iċċentralizzat, burokratiku, iħeres l-ewwelnett lejn il-fortizza u l-gwarniġġon, il-qasma bejn kollaborazzjoni u reżistenza kienet profonda: biex tinstema ridt tghajjat b'kemm kellek gargi għax il-vuċi riedet twassal sa Londra, jew almenu sa Ruma. F'dan l-istat isteriku, fejn il-poplu qisu ma kien iġħodd għal xojn blief bi t jaqla x'jiekol billi jakkomoda l-interessi tal-gvern, ftit t jkun hemm evoluzzjoni razzjonali u programmat; fi kien iħbor, it-tattika kienet iżjed neċessarja mill-ideoloġija, tneħhi t-tiġbid fl-aċċettazzjoni tal-Mentalità Patrijottika. Hekk hu kif il-ġibda patrijottika għall-għaqda nazzjonali, għal front komuni, minhabba s-saħħa sproportjonat tal-gvern versu ċ-ċittadin, kienet kultant tirkbħ fuq il-ġibda naturali lejn il-partiti, (għax kull fejn hemm il-ħajja hemm id-differenzi u interessi konfliġġenti). F'dan id-dawl tifnen kif Hizzi, fl-1891, wasal biex aċċetta li jitla fuq il-palk waqt meeting pubbliku u jidbu b'idejn Savona. Hekk sar, f'żewġ meetings kbar wara xulxin, il-Partito Unionista, f'mument meta l-gvern kien qiegħed jħeddēd li jkser sfoċċatament il-kostituzzjoni.



Il-Partito Unionista malajr kien sigillat, għal ftit żmien, bl-atroçità tas-Sei Maggio (1891) meta l-pulizija maltin, kif ri-organizzati mill-amministrazzjoni Strickland, użaw il-lembubi għall-ewwel darba, u kien hemm saħansitra xi torturi ta' uħud mid-dimonstranti arrestati; però l-partit il-ġdid ma kumpax u wara sentejn harġet b'hal qabel ir-rivalità bejn mizzjani u savonjani. L-istess ġara, almenu sa ċertu punt, lill-Partito Popolare, li wkoll twaqqaf minn Savona f'assocjazzjoni ma' personalità politika oħra, din id-darba Panzavecchia, iżda lanqas dan ma dan wisq. Il-Partito Popolare kien fl-aqwa tiegħu matul l-hekk imsejha "kwistjoni taż-żwieġijiet" li, b'hall-kwistjoni tal-lingwa u tal-kostituzzjoni qabilha u warajha, tat skussatura oħra għal mobilizzazzjoni politika ta' natura popolari. Qanqllet, mill-ibghad irkejjen tal-gżejjer, lil eluf ta' raħhala u kampanjoli, flimkien man-nies tal-ibliet - irġiel u nisa - l-iżjed bis-saħha tal-involviment tal-kleru kważi kollu, b'mod partikolari l-ġerarkija ekkleżjastika, fil-biża' miż-żwieġ ċivili u xi miżuri arbitrarji da parti tal-parlament ingliż rigward ftehim mal-Vatikan li kien ser qabel. Imma din il-kwistjoni serviet ukoll biex għal darb'oħra temfasizza d-differenzi li kien hemm bejn il-Partito Nazionale ta' Mizzi u l-Partito Popolare ta' Savona u Panzavecchia: wieħed iżjed legalistiku, sekulari u dinjituż, l-iehor iżjed populistu, klerikali u fanatiku.

Wara l-irtirar ta' Savona mix-xena politika fl-1898, Mixxi b'hala kap tal-F.N. żamm l-oppożizzjoni anti-stricklandjana magħquda billi għabar warajh elementi savonjani u panzavecchjani fil-ġlieda kontra l-amministrazzjoni Strickland, amministrazzjoni li fiha kienet tinkorporat l-ifjen konċentrament tad-Dinamika Kolonjali (dominazzjoni-modernizzazzjoni-asimilazzjoni). Hekk fl-1901, fl-aqsel tal-imperjalizmu ngliż, kien imiss issa lill-partit ta' Mizzi li jirkeb fue dok li balla warajh Savona u jifrex il-messaġġ politiku mal-pojjiz kollu b'kunitati u sotto-kunitati u permezz ta' meetings kbar daqs dawk ta' żmien il-kwistjoni politiko-religjuża ta' ftit snin qabel, għalkemm żgur f'sitwazzjoni incens favorevoli peress li Strickland kien ipprojibixxa l-laqqhat pubbliçi fl-ibliet ta' Malta. Fil-proċess biex jinharġu n-nies minn djarhom

ghal manifestazzjonijiet pubbliċi anti-governattivi taht sistema iżjed ripressiva kien jinhtieg mill-ġdid it-twaħhid tal-Politika Parrokkjali mal-Politika Nazzjonali; hekk ukoll naraw kif partit wara l-iehor kien qiegħed ighin fl-iżvilupp ta' kuxjenza nazzjonali billi jagħmel liċ-ċittadini jagħrfu xi ftit x'kienu u x'setghu jkunu d-drittijiet tagħhom f'konfront mal-gvern.

Taht is-suċċessur ta' Mizzi, il-prokuratur legali Francesco Azzopardi, la l-P.N. u lanqas l-Associazione Politica Maltese (li kienet saret biex tipprowa tiffirma speċi ta' gvern alternattiv għal dak effettiv), ma setghu jibqgħu jgawdu l-istima ta' qabel. It-tort ma kienx kollu ta' Azzopardi għaliex, apparti l-fatt li Strickland kien telaq meta fl-aħhar lahaq gvernatur f'kolonja oħra, x'seta jsir meta għal sena wara l-oħra l-gvern ma kien jippermetti ebda partiċepazzjoni f'deċiżjonijiet ta' interess pubbliku sakemm l-oppożizzjoni ma toqgħodx għall-kundizzjonijiet despotiċi tiegħu? Fl-assenza ta' rivoluzzjoni, din kienet is-sitwazzjoni li tkattar il-mentalità tipika tan-"nejja jew mahruqa", cioè, tal-"moderat" u l-"estremist": dak li jkun lest jagħmel il-kompromessi u jiggwadanja xi haġa u l-iehor li ma jċedix u jibqa' jgħid "L." ekkost ta' kollox. Ta' din ix-xorta kienet il-firda fil-P.N. bejn l-Azzopardjani u l-Mizzjani fl-1910 u wara. Fuq naħs, kien hemm dawk, bħal Azzopardi, it-tabib Filippo Scerberras u l-avukat Arturo Mercieca, li mill-mitluf xtaw jidhru li jistgħu. Minn naħs l-oħra, kien hemm nies bħal Dottor Giuseppe Mizzi - bin Fortunat, frisk frisk mill-istudji tiegħu f'Roma - li ma riedux jidhru jew ikunu nominati għall-kunsill qabel ma tingħota lura l-kostituzzjoni rappreżentattiva. Din kienet, fil-verità, il-politika "astensionista" li kien segwa u rrappreżentat komanda Fortunato Mizzi innifsu wara r-revoka tal-gvern Rappreżentattiv fl-1903. Hekk kienu jaħsbuha wkoll benjamini panzavecchjani bħat-tabib André Fullicino u Antonio Dalli, li xejn ma kellhom simpatija ma' Azzopardi.

Propriu minn din il-firda reġa' tfaċċa l-attentat għal fużjoni fis-sura tal-Comitato Patriottico, taht il-presidenza tal-Monsinjur Panzavecchia. Il-Comitato Patriottico, li dan

tista tgħid sa tmien il-gwerra, għaqqad fih elementi Nazzjonali u Popolari, tant li kultant issib riferenzi għalih bhala l-Partit Popolari u kultant, x'ektarx iżjed spiss, bhala l-Partit Nazzjonali. Apparti dan il-Comitato, kien hemm elementi oħrajn, incas organizzatti u allura mhux tant attivipolitikament, li forsi nistghu nsejnhulhom neosavonjani, bħal Cesare Darmanin u l-perit Francesco Wettinger (savonjani li wara segwew lil Mizzi u lil Panzavecchia), jew addirittura stricklandjani indipendenti, iġifieri anglofili ad oltranza, progressisti u anti-nazzjonalisti fl-istess hin, nies bħal Dr Giorgio Borg u anke Dr Augusto Bartolo tal-Chronicle.

Sal-1921, meta sar riallinejament definittiv tal-forzi partigġjani għall-ewwel elezzjoni taht il-kostituzzjoni l-ġdida, kienu diġà inqalghu divergenzi fil-kamp Nazzjonali-Popolari. Kien hemm, fuq kollox, l-entrata tal-avukat Enrico Mizzi (1885-1950) li, waqt li kien għadu jistudja l-Italja qabel il-gwerra, kien issogra jesprimi soluzzjoni irredentista għal Malta. Fil-kaz ta' Mizzi ż-żgħir Għawdex reġa' spikka bhala distrett mizzjan bi ngeru u minkejja hafna akkuzi Mizzi malajr stabilixxa hawnhekk bażi ta' appoġġ għalih tant li, kif uriet l-elezzjoni tal-1921, kien ihabbatha sewwa mal-appoġġ li rnexxielu jikseb Strickland fid-distrett tiegħu, ukoll distrett primarjament rurali u agrikolu. Fis-sena tal-qorti marzjali ta' Mizzi, fl-1917, nistghu nġhidu li kienet tidher diġà l-firda, li harget ahjar wara l-1921, u li bagħet almenu sal-1926, dik bejn l-element mizzjan, jew Nazzjonali, u l-element panzavechjan, jew Popolari.

Is-sorpriża l-kbira ta' wara l-ewwel gwerra kienet ir-ritorn tal-Gvernatur Strickland, li mill-ġdid ippolarizza bis-sħiħ lin-naha imperjalista, b'bażi fl-aristokrazija u "l-klassijiet il-ġodda", u lin-naha nazzjonalista, b'bażi fil-borgezija italjana-izzata u "l-klassijiet il-qodma". Kiber l-estremizmu fuq iż-żewġ naħat u kien hemm anke inċidenti żgħar ta' vjolenza politika. L-avveniment l-ieħor importantissmu ta' wara l-ewwel gwerra kien, bla dubju, is-Sette Giugno, li mhux biss haffef l-għotja tal-Gvern Risponsabbli iżda ta wkoll spinte konsiderevoli lill-moviment tal-haddiema. Mill-Assemblea Nazionale,

Li hadmet pjuttost kordjalment għall-Gvern Responsabbli, kienu hargu sal-1921 erba' partiti politiċi li meta tisma x'kienu faċilment titfixkel u taħseb li qiegħed tgħix xi nofs seklu qabel: dawn kienu il-partit ta' Strickland, f' assoċjazzjoni mal-avukat Augusto Bartolo (imsejjah il-CONSTITUTIONAL PARTY); il-partit ta' Mizzi, li din id-darba kkontesta biss għal Ghawdex (imsejjah il-PARTITO DEMOCRATICO NAZIONALISTA); il-partit ta' Panzavecchia, li ovvjament kien l-ikbar u l-iżjed wieħed stabbilit (imsejjah il-PARTITO POPOLARE jew UNIONE POLITICA MALTESE); u il-partit ta' Savona: fi kliem ieħor, LA CAMERA DEL LAVORO li minnha hareġ il-LABOUR PARTY, kellha bħala l-ewwel mexxej tagħha lil bin Sigismondo Savona, il-kurunell u avukat Willie Savona (1868-1937), li bħal missieru kien għamel karriera fil-militar u wara taha għall-politika. Għalkemm Mizzi ż-żgħir u Savona ż-żgħir żgur kienu persuni differenti minn misserijiethom, dan juri kemm il-politika kienet baqgħet elitista, minkejja ż-żieda fin-numru ta' elettori, u juri wkoll kif u kemm ir-rivaltazjiet familjari u l-politika tal-personalitazjiet, kienu gawwiya fil-partiġġjanizmu lokali. Emma lanqas irridu ninsew lill-massa bla isem u bla krettu, lil dawk li l-politikanti l-hin kollu jsejjhu "il-poplu", lil dawk li mingħajrhom ma jistax ikun hemm "il-patria", cioè il-maġġoranza "sickta" (fi kwalunkwe pajjiz), u li issa bdew iqumu ftit fuq tagħhom speċjalment permezz tal-estensjoni tal-vot f'sistema parlamentari u tal-formazzjoni wara s-Sette Giugno ta' għaddiet tal-haddiema profiċjenti. M'hommx dubju li l-klassi tal-haddiema kienet baqgħet, jekk mhux minsija għal kollox, żgur sottomesa u daqstant ieħor sekondarja għall-għlieda kostituzzjonali, u għall-fanatizmu partiġġjan li hi stess tant kienet kompliċi fih.

Data sinifikanti hafna, fl-istorja tal-partiti, kienet l-1926 meta fl-istess xahar tal-istess sena, hargu mill-ġdid, bħal fl-1880, żewġ allinejamenti prinċipali: dik, biex insej-hulha hekk, savonjana-stricklandjana, soċjal-imperjalista, permezz tal-"compact" bejn il-Constitutional Party u l-Labour Party; u dik, biex insej-hulha hekk, niszzjana-panzavecchjana, konservattive-patrijottika, permezz tal-

"fuzjoni" bejn il-Partito Popolare jew Unione Politica Maltese u l-Partito Democratico Nazjonalista.

F'dan ir-riallinejament milli jidher l-iżjed żewġ partiti li tilfu mill-identità u l-emfazi partikolari tagħhom kienu l-Labour Party u l-Partito Democratico Nazjonalista, li fil-fatt kienu l-iżjed tnejn viċin ta' kulxin fil-programmi elettorali, fis-sens li kienu l-iżjed tnejn diposti li jadottaw xi politika radikali, anke fil-qasam soċjali. Gara però li wiehed ġie kważi għal kollox assorbit minn Strickland (li kien kapitalist imperjalista) tant li fl-1932 it-tabib Paul Boffa kien l-uniku kandidat tiegħu elett, mentri l-iehor ġie tista tgħid assorbit u żgur influwenzat hafna mill-klerikalizmu popolari u l-konservattivizmu soċjali tal-elementi panza-vecchjani, tant li Mizzi dam ma ha l-partit f'idejh għal żmien twil.

Sadanittant baqgħet tifforma d-djalettika bejn Dinamika Kolonjali u Mentalità Patrijottika fil-kuntest soċjopsikoloġiku lokali. Imma l-bidla, sa fejn setgħet issir, kienet aktarx staġnata jew sfurzata sakemm baqgħet l-incertezza fil-qasam kostituzzjonali: bil-gvern ingliż ma jimpurtax mill-veduti tal-maġġoranza tal-elettorat jekk dawn, skond hu, ma kienux fl-interess imperjali u allura ta' Malta stess (is-sospensjoni tal-Gvern Risponsabbli fl-1930 u r-revoka tiegħu fl-1933 huma xhieda biżżejjed ta' dan); bqajna bil-manija lingwistika-kulturali-psikoloġika, it-tixjir ta' bandieri mhux Maltin, il-karba għal żewġ ommijiet li ma jwelldux; bil-piki u l-preġudizzji tal-kampanilizmu ta' min ma jarax 'il bogħod iżjed min-zuntier u l-każin, u tal-klijentilizmu, ta' min ma jarax 'il bogħod iżjed min-neputi u l-kuġin. Bil-persuna fi ġlieda mal-prinċipju, l-interess fi ġlieda mar-raġuni, il-parroċċa fi ġlieda man-nazzjon, in-nazzjon fi ġlieda mal-imperu, baqgħet l-istess firda infatwata, aċċentwata mill-isfukar u l-kuntradizzjonijiet inerenti fil-qagħda kolonjali, min-għajr ebda integrazzjoni radikali ta' interessi reċiproċi u fid-diskussjoni matura ta' prijoritajiet soċjali u nazzjonali.

Tista tara l-aspetti pożittivi tal-kolonjalizmu ngliż f'Malta billi tħares lejn il-moderniżazzjoni, speċjalment

fil-gasam teknoloġiku: titjib sanitarju, bħad-drenagġ; kom-  
unikazzjonijiet aħjar, bħall-ferrovija; faċilitajiet navali  
u merkantiti moderni, bħall-breakwater u d-dry docks; fil-  
gasam amministrattiv, legali u edukattiv, proċeduri iżjed  
effiċjenti mil-lat organizattiv u, ġeneralment, forsi sens  
aħjar ta' ko-ordinament fil-hajja pubblika, inkluz sens ta'  
dixxiplina, mhux biss f'oqsma militari. Imma qabel ma  
tfahhar jew tiskuża, trid tiddistingwi t-teknoloġija mill-  
kultura, iċ-ċentraliżazzjoni mill-effiċjenza, il-kummerċ  
hieles mill-kapitaliżmu individwalista, ix-xjenza mill-  
ambjent, id-dixxiplina mis-serviliżmu u r-regimentazzjoni,  
mill-pappagalliżmu l-edukazzjoni u l-edukazzjoni mill-lingwa.  
Għaliex filwaqt li min xtaq iżomm mal-gvern kellu x'jappoġġja,  
speċjalment jekk kien jara lill-Ingliżi jipprovdulu x-xogħol  
u jonfqu l-flus hawnhekk, b'danakollu l-kolonjaliżmu anke  
għalih - u forsi speċjalment għalih - kien biss il-hobz għal  
min m'għandux, u ma jhossx jew ma jirrealizzax li għandu  
għeruq f'artu, fost niesu, li għandu l-mod ta' għajxien tiegħu,  
li artu ma setgħetx tappartjeni lil pajjiz ieħor u titmexxa  
minn eluf ta' mili bogħod fl-interessi ta' pajjiz li jaħkem  
fuq inhawi ohra tad-dinja, u titmexxa hekk - bhala pont tal-  
imperju fuq il-linja lejn is-subkontinent indjan - minn nies  
li, għalkemm biż-żmien hafna Maltin saru jirrispettawhom u  
anke ihobbuhom, kienu, fir-rejaltà, poplu differenti għal  
kollox mill-Maltin. Il-Maltin u l-Ingliżi f'Malta kienu żewġ  
razez: b'sura, temperament, reliġjon, atteggiament u drazwiot  
tant differenti, u fi stat ta' inugwaljanza assoluta. Il-  
kolonjaliżmu kien hażin mill-qiegh imma fi gżira żgħira u  
fqira, li niesha kienu raw suċċessjoni interminabbli ta'  
dominazzjonijiet, dan sar art fertili għall-applikazzjoni  
tiegħu. Il-kolonjaliżmu ingliż kien sottili biżżejjed biex  
iġhammex għajnejn eluf ta' haddiema indiġeni bl-illuzjoni  
li l-paga fl-aħħar tal-ġimgha kienet biżżejjed biex tagħ-  
milhom bnedmin. Hekk qarraq bil-massa tant li din setgħet  
tiddefendih kontra min opponih, u, fost dawk li opponewh,  
kien hemm ukoll uħud li kienu lesti jintefgħu tant l-  
umbrella ta' imperjaliżmu ieħor, hekk kif għamlu l-Maltin  
fl-1800, meta wara li mietu biex jehilsu minn hakkiem barrani  
fil-pront stiednu ieħor sabiex jipproteġihom ... Minkejja l-  
konsegwenzi pożittivi ta' despotiżmu benevolenti - li għen

direttament u indirettament għal politika li kienet influwenzata fl-istituzzjonijiet "tagħna" mid-demokrazija parlamentari ngliża - u minkejja wkoll l-ammont ta' kollaborazzjoni u ammirazzjoni għalih fost dawk li l-iżjed influwenzaw ruħhom mill-kultura tal-metropoli amministrattiva, jibqa' l-fatt innegabbli li Malta għall-Ingilterra kellha qabel xejn skop ta' kolonja-fortizza - lanqas ta' kolonja ordinarja - u li għalhekk il-politika kienet generalment suġġetta għall-interessi imperjali. Minhabba f'dan, hafna mill-benefiċċji li rriżultaw kienu, essenzjalment, accidentali jew sfurmati. Taht dawn il-kundizzjonijiet - meta saħansitra kostituzzjoni tingħata u titneħħa kif ġieb u lahaq - bilfors kienet tinhass oawwija x-xenna għall-libertà u allura problemi soċjali, kulturali u ekonomiċi ġew suġġetti għaliha, probabbli wisq iżjed milli kien jigrri f'ċirkustanzi iżjed normali. Il-problema prinċipali kienet, mela, kif tikseb il-libertà, u mhux x'tista tagħmel biha. Fuq kollox, però, il-kolonjalizmu ngliż kien forza diviziva li sposta ir-relazzjonijiet tan-"natives" ma' xulxin. Ironikament, kien ukoll forza li tgħaqqad għaliex il-Maltin, partigjanizmu apparti, kellhom fattur komuni fli kienu poplu b'karatteristiċi differenti hafna minn dawk tar-razza governatriċi: kellhom identità għalihom, kienu Maltin, għalkemm mhux kulhadd wasal biex japprezza dan bl-istess heffa jew sensitività.

Kif osserva (per eżempju) Shils f'Political Development in the New States, (Mouton, 1966), l-istess mexxejja u gruppi li jippretendu li jirrangaw l-afferigiet sikwit ikunu, bla ma jafu, prodotti tas-sistema kolonjali li magħha dejjem kellhom ihabbtu wiċċhom fl-imghoddi, u li fiha, u tahta, kienu ndorrijin jaħdmu; u allura mhux għalkemm tgħib f'daqqa waħda l-imġiba ta' qabel-~~hekk~~ imdahhla fl-usanzi u l-psikologija tan-nies f'pajjiz - sempliċement għaliex dan ikun għadu kemm heles mill-madmad tal-barrani. La hu hekk, trid tara jekk in-nies infushom jinbidlux, u jekk l-istrutturi ta' poter - politiku u ekonomiku - jibqgħux b'hal qabel; b'mod speċjali trid tara kif u kemm tinbidel l-imġiba tal-"ex-natives" ma' xulxin, kif u kemm tista tkun għida r-relazzjoni li tgħaddi

bejn in-nies 'tal-poter' u n-nies 'tal-popolin', kemm tista tintrefa' l-Politika Parrokkjali f'relazzjoni mal-Politika Nazzjonali, u kif tista tiġi modifikata radikalment il-polarizzazzjoni li tkun ġiet ritwalizzata fi żmien iehor.

Sa fejn il-partiti politiċi kienu kkundizzjonati mill-kolonjaliżmu fl-operazzjoni tiegħu fis-soċjetà maltija suppost li, bid-dekolonizzazzjoni, dawn jevolvu minn kwazi-tribujiet tal-infatwati f'mezzi kemm jista jkun razzjonali u effiċjenti għad-distribuzzjoni tal-poter u tal-ġid billi jservu l-funzjoni li jiċċekkjaw (bl-effett li jtejbu) wieħed lill-iehor fl-aħjar interess tal-pubbliku in ġenerali.

Trid tara, iżda, jekk dan ikunx qiegħed isir, jew inkelle jekk iżjed ma l-partiti jersqu lejn xulxin fil-politika iżjed tikber (jew titkabbar) ir-rivalità bejn il-partitarji akkaniti. Meta l-istoriċi (u l-politikanti) tal-futur forsi jippruvaw iwieġbu dawn il-mistoqsijiet diffiċli, nittama li jkunu jistgħu jiggwidaw ruħhom xi ftit mill-esperjenza tal-passat li ppruvajt nirrikostruwixxi, ninterpreta u nfiehem hawnhekk.

3rd February 1977

cs